

పువ్వుల కొరడా

తుమ్మపాలెం ఊరు అంత పెద్దదీకాదు - అలాగని చిన్నదీకాదు. మధ్యస్థంగా వుంటుంది. దాదాపు మూడువందల ఏబై ఇళ్లుంటాయి ఆ ఊరిలో! అందులో చాలా తక్కువ సంఖ్యలో కొన్ని జాతుల వారున్నారు. అందులో ఆరేడు కుటుంబాల వారే వున్నారు చాకళ్లు! ఈ ఆరేడు కుటుంబాల చాకలివారే ఆ ఊరి మురికి బట్టలు వుతికి బాగుచేస్తుంటారు. ఇలా బాగు చేస్తున్నందుకు ఏడాదికి యిన్ని అని చెప్తూ ధాన్యం లెక్కగట్టి ఆ ఊరి ఆయా కుటుంబాల వారు యిస్తుంటారు. ఆరేడు కుటుంబాల వాళ్లే - మూడు వందలేభయి ఇళ్ల మురికి బట్టలు ఉతకడం వలన అహర్నిశలూ తీరిక లేకుండా పనిజేస్తుంటారు. అయినా, వీళ్ల బతుకులకు 'గడియతీరదు - గప్ప మిగలదు' అనే సామెత సరిపోతుంది!

గప్ప మిగలని చాకలోళ్లల్లో అసిరిసెట్టి ఒకడు. అసిరిసెట్టి ఈ మధ్య అంటే, మొన్ననే తన చిన్న కూతురికి పెళ్లి చేసాడు. సరిగ్గా ఈ పెళ్లి రోజునే తుమ్మపాలెం నాయుడు గారి కూతురుకి బంగారంపేట ప్రెసిడెంటుగారి అబ్బాయిని యిచ్చి పెళ్లి చేసారు.

అసిరిసెట్టి కూతుర్ని తన చెల్లెలు కొడుక్కిచ్చి పెళ్లి చేసాడనీ, బంగారంపేట ప్రెసిడెంటుగారబ్బాయిని తుమ్మపాలెం నాయుడుగారి కూతురుకిచ్చి పెళ్లి చేసారనీ అనడంలో తేడా ఏమంటే -

అసిరిసెట్టి కూతురు పెళ్లికి అల్లుడే ఖర్చులన్నీ భరించాడు.

నాయుడుగారి కూతురు పెళ్లికి, పెళ్లి ఖర్చులేకాక, పెళ్లికి కావలసిన సరుకులు కొన్నట్టే, ప్రెసిడెంటుగారబ్బాయిని, అరవై వేలచ్చి కొని, తీసుకొచ్చి పెళ్లిచేసారు నాయుడు గారు. అదీ తేడా!

పెళ్లికి ఖర్చూ, కరమ్మత్తూ తగలని అసిరిసెట్టికి కూతురు అత్తారింటికి పయనమవుతుంటే ఏడుపొచ్చింది. ఏడుపొచ్చిన అసిరిసెట్టికి నాయుడింటి నుండి కబురొచ్చింది. కూతుర్ని పయనం చేయించేసి, అసిరిసెట్టి, నాయుడుబాబు ఇంటికి వెళ్లాడు.

నాయుడు గారిల్లు ఇంకా పెళ్లికకతోనే వుంది. ఇంటి ముందు పెద్ద పెళ్లిపందిరీ, దాని కింద మంచాలూ, చల్లని నీడలో కూర్చున్న సింహాల్లా వున్నాయి. అరవై వేల రూపాయలు

దాటి ఖర్చయిపోయినా అరగని రోడ్డు రోలర్లా వున్న నాయుడుగారు, ఆ పందిరి నీడలోని సింహాల్లాంటి మంచాల్లో, అన్నిటికంటే పెద్దదైన పందిరికోళ్ల మంచమ్మీద కూర్చొని పడుకొన్నారనొచ్చు ఆయన్ని చూసినవారు!

నాయుడుగార్ని చూసిన అసిరిసెట్టి, పందిరికోళ్లనీ, మంచాల్ని చూసి గతుక్కుమని; ఆ మంచానికి దూరంగా, ఒక వోరగా నిలబడ్డాడు. నిలబడిన అసిరిసెట్టిని చూసి, నాయుడుగారు -

“ఏంవిరా? ఇంకా పెళ్లి అడావిడి తీరలేదేట్రా నీకు? అలికిడే లేదిటు కాసి, ఇదేటి పెళ్లి ఇళ్లు అనుకున్నావా, లేదా? లేకపోతే, నీ కూతురు పెళ్లే ముక్కం అయిపోయిందా ఏటి?” అన్నారు.

“నేడు బాబో, నానే వొడ్డు మనుకుంతన్నాను. ఇంతలోకి మీరే కవురెట్టినారు...”

“కవురెట్టప్పోతే నువ్వొత్తావేటిరా? ఏనయి కాలం! ఎండ! ఏదెక్కి పోతావు గాదా, గడప దాటవు నువ్వందుకే...”

“అదేటిబావో, అలగంతారు. ఎండేటి, వోనేటి మాకు”.

ఇంతలో పెళ్లికూతురు నాయుడుగారి చెవిలో యేదో చెప్పడానికి వచ్చింది. పాలపిట్ట రంగు, బంగారం అంచుతో పట్టుచీర మెరుస్తోంది. మెరుస్తున్న చీరలో, మెరపని పెళ్లికూతుర్ని మెరిపిస్తున్నాయి. నగలూ, అలంకారాలూ!

అసిరిసెట్టి చూసాడు. పెళ్లి కూతురంటే యిలా వుంటాది గావాల అనుకున్నాడు. పెళ్లి కూతురైన తన కూతుర్ని తల్చుకున్నాడు. ఆమెకీ - ఈమెకీ పోల్చుకుంటున్నాడు. ఎత్తయిన భవంతిలో విహరించే రాణిలాగ నాయుడుగారి కూతురు కన్పిస్తే, ఆ భవంతి ప్రక్కనున్న పూరిగూడిసెలో నివసించే దాసీ దానిలా తన కూతురు కన్పించింది! ఇక మరి ఆలోచించలేకపోయాడు.

పెళ్లి కూతురు కూడా వెళ్లిపోయింది. తర్వాత నాయుడుగారు కూడా మంచంమీద నుంచి లేచారు.

“రా...రా... సెట్టోడా! ఇంట్లోని గొడ్డలి దీసికెళ్లి, కళ్లంలోన ఎండుదుక్కలున్నాయి. అవి ముక్కలుజేసి, పేళ్లు గొట్టిరా...” అని పిలిచి, గొడ్డలి ఇంట్లో ఎక్కడుందో చెప్పేసి లోనకి వెళ్లిపోయారు.

కళ్లంలోకెళ్లి, దుక్కల్ని ముక్కలుజేసి, చెక్కపేళ్లన్నీ ఏరుకొని మోపుగట్టి వంటింట్లో పడేసి, తువ్వాలు గుడ్డతో మొహంమీది చెమట తుడుచుకుంటున్న అసిరిసెట్టిని చూసి, సేమ్యూ పాయసం రుచి చూస్తున్న నాయురాలమ్మగారు -

“ఓరె, సెట్టోడా! మధ్యాహ్నం బేగి రమ్మిరా. వంటలయిపోతాయి. వీరవు వారింటికి యేనాలు కావిడొట్టు కెల్లువుగాని రమ్మిరో” అని ఆర్డరేసింది.

ఆ ఆర్డరు వినగానే అసిరిసెట్టి తన పనయిపోయిందిర బాబో అనుకున్నాడు. ఎండలు మండిపోతున్నాయి. ఇంత ఎండలోన కావిడి బరువుతోటి, ఏడెనిమిది మైళ్లు దోవ వుంటుందావూరు, ఎల్లి రావడమంటే మాటలా? దేవుణ్ణి తల్చుకున్నాడు.

“సాకలోడిగా ఎందుకు పుట్టించావుర దేవుడా? అంతేలే, నీసేమి పాపం జేసానో యీ జన్మెత్తాను. ఈ జన్మెత్తినందుకు ఈ కావడి ఎత్తక తప్పదు గావాల!” అనుకున్నాడు. ఇలా ఆలోచిస్తూ ఇంటికొచ్చాడు.

ఇల్లంతా బోసిపోయి వుంది. ఒంటరివాడయినాడివుడు అసిరిసెట్టి! పెద్దకూతురి పెళ్లి చేసేసిన తర్వాత. రెండేళ్ల కిందట అసిరిసెట్టి పెళ్లం పోయింది. బట్టలమూట, మోసుకుంటూ వీధిలో వస్తుంటే నాయుడుగారి పెద్దకోడెద్దు రంకెలేసుకొస్తోంది. ఎద్దు కొమ్ముతో కడుపులో పొడిసి పేగులు లాగేసింది. గావుమని అరిసి చచ్చిపోయింది అసిరిపెట్టి పెళ్లం. చచ్చిపోయిన సెట్టిదాన్ని చూసి యేడవకుండా వుండలేకపోయాడు అసిరిసెట్టి. ఏడుస్తున్న యిద్దరాడకూతుళ్లనీ ఓదార్చలేకపోయాడు ! ఏడుస్తున్న ముగ్గుర్నీ ఊరుకోమన్నారు నాయుడుగారు. సెట్టిదాన్ని ఖననం చేయించేసారు గుట్టు చప్పుడుగా!

దినకార్యాలయ్యాక పెద్దకూతురు అత్తవారింటికి వెలిపోయింది. ఉన్న చిన్న కూతురుతో ఇన్నాళ్లూ బతుకుతూ, బట్టలుతుకుతూ గడుపుకొచ్చాడు. ఇకనుండి ఒంటరే! ఎలా బతకడం? బట్టలుతికితే వొంట వొండలేదు. వొండితే బట్టలుతకలేదు. గనక, అసిరిసెట్టికి నాయుడుగారి పెద్దకోడెవద్దు మళ్లీ రంకెలేస్తే బాగుండుననీ, సెట్టిదాన్నాగే తనూ ఆ ఎద్దు రంకెకు బలయిపోతే బాగుణ్ణి అన్పిస్తోంది.

అవునంతే గదా! తెల్లారిలేచిన దగ్గర్నించీ రాత్రి పడుకొనే వేళదాక, బడవ తప్పకపోతే యిక బతికెందుకు?

ఇలా బతుకెందుకని అనుకుంటున్న అసిరిసెట్టికి చావుకూడా ఎందుకో తెలీదు. చావు, బతుకుల పరమార్థం తెలీని అసిరిసెట్టికి అయిదేళ్లకొకసారాచ్చే ఎలక్షణంబే పండగనీ, ఆ పండగల్లో పెద్దలు తమ దగ్గరకు వస్తారని, సారా పోస్తారనీ, నోట్లీస్తారనీ తెలుసు. అయిదేళ్ల పండగంటే యింతే తెలుసు తప్పా, ఆ పండగ తర్వాత ఆ సడరు పెద్దలు ఏం చేస్తున్నారో, ఆ పండగల రహస్యాలేమిటో అసిరిసెట్టికి తెలీదు. ఎలక్షణంబే తెలీని అసిరిసెట్టికి ప్రజాస్వామ్యమూ సోషలిజమూ అర్థంకాదు. ఇవేవీ అర్థంకాని అసిరిసెట్టికి స్వాతంత్ర్యమంటే యేమిటో గూడా తెలీదనే అనుకోవాలి మనం!

స్వాతంత్ర్యమంటే తెలియని అసిరిసెట్టిని, నాయుడుగారు సరిగ్గా మధ్యాహ్నం రెండుగంటల వేళ ప్రయాణం కట్టించారు - అరిసెల కావడి మీద చీర, సారెలు పెట్టి వారి వీరకాళ్ల ఇంటికి!

ఈ కావడిమోత తప్పడానికి తనకి జబ్బొచ్చినా బాగున్ను! కాలిరిగిపోయినా బాగున్ను అనుకున్నాడు. పుట్టించినాడనుకుంటున్న దేవుడికి ఇలా దయతలచడం తెలీదు. అసిరిసెట్టికి జబ్బూరాలేదు, కాలూ విరగలేదు. కాబట్టి కావడిమోత తప్పలేదు!

కావిడి భుజమ్మీదనుకొని సర్దుకుంటున్న అసిరిసెట్టిని -

“జాగర్తరో! తోవలోనెక్కడేనాపడిసిగలవు సామాన్లు. అరిసెలవీ లెక్కబెట్టి ఎట్టాను. తక్కువని అన్నారా నీకు తొక్కలూడి పోతాయిస్తీ” అని నాయురాలు హెచ్చరించారు.

“సర్లేయే. అడికి తెల్లేటి? సెట్టోడా! మా ఈరకాడికి యీ సాయంత్రం అల్లూడూ, కూతురూ ఎలిపోవొస్తారని సెప్పారా! యేటి?” అని నాయుడు గారంటే-

నాయురాలు “అలిద్దరేనేటి;” అని నాయుడిని ప్రశ్నించి, సెట్టోడితో-

“ఒరే, అల్లిద్దరోటి, మరో ఆరేడుగురు పేరంటాలు వొస్తారని సెప్పారా...” అంది!

ఇలా ఆఖరుసారిగా నాయుడూ, నాయురాలూ హెచ్చరికలూ, కబురులూ అయిపోయిన తర్వాత, అసిరిసెట్టి అరిసెలకావిడి ఎత్తుకొని భుజమ్మీద సర్దుకొని పయనమయ్యాడు!

తుమ్మపాలెం ఊరునుంచి కుడివైపుగా కొంతదూరాన నాగావళి నది పారుతోంది! దాన్ని దాటి ఆరేడు మైళ్లు నడిస్తే బంగారమ్మపేట ఊరొస్తాది! ఈ మధ్యలో రెండు మూడు ఊళ్లు తగుల్తాయి. తోవలోనే గల యీ ఊళ్లలో ఒక ఊరిలో అసిరిసెట్టి పెద్దకూతురుంటున్నది!

ఎండలో కావడిమోత కష్టంగా వున్నా - పోనీలే తోవలో కూతురింటికెళ్లాచ్చు. చిన్నదాని పెళ్లికి గూడా రాలేదు ఎందుకోగానీ - అని అనుకుంటూ, పెద్దకూతురు గూర్చి ఆలోచించుకుంటూ తోవలోని ఒక ఊరుదాటి పోయాడు అసిరిసెట్టి!

మధ్యలో కొంతమంది తెలిసినవారు కన్పించి - యేటి సెట్టోడా? యింత ఎండల కావిడొట్టికెల్లన్నా వెక్కడికేటి? - అని అడుగుతుంటే, అఁ...అఁ...మా నాయుడు బాబుగోరి వీరకాలింటికి... బంగారంపేట - అని బదులు చెప్తూ నడుస్తున్నాడు!

దార్లో పెద్దకూతురింటికి వెళ్లాలనుకున్నాడేగానీ, వెళ్లిన తర్వాత, అక్కడ మనవలిద్దరూ చూస్తారు గావాల.... తాత యేటి తెచ్చాడో అనీ! తోవల ఏటేనా కొనుక్కొని తీసికెల్లాల! కొనాలంటే జేబుల పైసాలేదు!

తోవల కర్చులుంటాయని జేబుకీ తెలీదు. పంపించిన బాబుకీ తెలీదు!

ఖాలీజేబుల అసిరిసెట్టి, అరిసెలకావడితో ఎలాగైతేమి పెద్దకూతురి ఊరు చేరుకొన్నాడు. కూతురింటికెల్లాడు. తండ్రిని చూసిన కూతురు పొంగిపోయింది ఆనందంతో!

“ఇదేట్రా నాయనా, ఇంతెండల బయల్లెన్నావు? ఒక సిటం తాలనేక పోనావా?”

అంది, దాహానికి చెంబుతో నీళ్లిస్తూ.

“ఎంతెందయితే యేటిజేత్తామే కూతరా? నాయుడోలికి ఎండనేడు కదా! పందిరికింద పందిరికోళ్ల మంచమ్మీద సక్కగ తొంగుంతారు. మనల్ని ఎండల తోల్తారు. యేటి జేత్తాం.... మరి! ఎల్లప్పోతే తంతారు” అని చెప్తూ -

“ఔనుగానీ, సిన్నమ్మి పెళ్లికి నువ్వు రాలేదేమమ్మీ?” అని అడిగాడు.

ఇంతలో అసిరిసెట్టి మనవలిద్దరూ వొచ్చారు. ‘తాత్తాత’ అని ఓ క్షణం గెంతులేసి, తాతమీద ఆడుకొని వెళ్లిపోయారు.

“ఉండురయ్యా, టీ తెత్తాను, గంగరాజు కొట్టుకాడ” అని సెట్టోడు వొడ్లన్నా, విసకుండా వెళ్ళింది కూతురు.

మాటల్లో పడిన అసిరిసెట్టి కావడి చూడ్డం మర్చిపోయాడు. తాత యేటి తేలేదని గ్రహించిన పిల్లలిద్దరూ కావడి చేరుకున్నారు.

అసిరిసెట్టి కావిడి చూసాడు. గుండెలారిపోనాయి!

అసిరిసెట్టి పదిలంగా మోసుకొస్తున్న నాయుడుగారి ఆస్తిని ఎవరో దొంగలు దోచుకుంటున్నట్లు తుళ్ళిపడ్డాడు!

ఇద్దరు పిల్లలూ కావిడి దగ్గట కూర్చొని; చెరో రెండు పంచదార అరిసెలు తింటున్నారు. నల్లగా, చీమిడి కారేముక్కల్తో, దిసమొలల్తో వున్న ఆ పిల్లలు అరిసెల్ని అప్యాయంగా తింటూ పరిసరాల్నే మరచిపోయారు.

అసిరిసెట్టికి నోటమాటరాలేదు. నాయురాలి హెచ్చరిక వినిపించింది. గుండెలు దడ, దడా కొట్టుకున్నాయి! అమ్మో! అయిపోద్ది నాపని -అనుకున్నాడు.

ఇంతలో కూతురొచ్చింది టీతో! అసిరిసెట్టి పిల్లల్ని సూపించాడు. తుళ్ళిపడ్డాది కూతురు!

“అమ్మో అమ్మో! ఎదవగుంటలకానా! ఎంతపని సేస్తారా! అవేటి మనతిండి కనుకున్నారేటి?” అని అడిగింది.

అవి ఎవరి తిండికో, ఎవరి కోసమో అనే సంగతి పిల్లలకు ఎలా తెలుస్తుంది? తెలీని పిల్లల్ని బాదేసింది - తండ్రి కేమవుతుందో అన్న భయంతో. పిల్లలు ఏడుపండుకున్నారు. అసిరిసెట్టి మనసులో సంజాయిషీ గురించి రిహార్సలు వేస్తున్నాడు. కూతురు పిల్లల్ని తిడ్తూ..... కొడుతోంది. పిల్లలు యేడుపు పెంచారు!

అప్పుడే రేడియో శ్రీలంక స్టేషన్ నుండి - ‘పిల్లలూ దేవుడూ చల్లనివారే, కల్లకపట మెరుగనీ కరుణామయులే -’ పాట వినిపిస్తోంది. పాట వినే నాధుడూ, కరుణించే మహనీయుడూ పిల్లలకీ, అసిరిసెట్టికీ కన్పించనే లేదు! కూతురిచ్చిన టీ తాగేశాడు. ఏడుస్తున్న మనవళ్ళనొదిలేసాడు. కావిడి ఎత్తుకొని బయల్దేరాడు. బంగారంపేట చేరుకొని, ప్రెసిడెంటు గారింటిముందు కావిడి దించాడు!

ప్రెసిడెంటు గారు వీరపువారి కావిడి సరంజామా అంతా ఇంటిలో భద్రపరిపించుకొని, అసిరిసెట్టికి ఖాళీ కావడి ఇచ్చేసారు. దాస్తోపాటుగా ఒక రూపాయి గూడా ఇచ్చారు.

ఒక రూపాయి!

కావడి మోసిన అసిరిసెట్టికి ప్రెసిడెంటుగారు ఇచ్చారు!

దాన్ని కూలి అంటారా?

బహుమానమంటారా?

దాన్ని రూపాయే అంటాము ముందు మనము!

అది కూలీకాదు, బహుమానం కాదు. భూస్వామ్య దర్పం విధిలించిన ఎంగిలి మెతుకు! పూడ్జల్ ప్రభువులు విసిరేసిన చిల్లరనాణెం!!

తరతరాలుగా గ్రామాల్లోని చాకలి, మంగలి, బారికలాంటివారు భూమిలేని కూలి రైతాంగం కంటే హీనస్థితిలో మగ్గుతూ, భూస్వాముల ఊడిగం చేస్తున్నారు. వారి కావిడి మోస్తున్నారు. సవారీ మోస్తున్నారు. కాళ్లు పడుతున్నారు. కర్రలు గొడుతున్నారు. అందుకు ప్రతిఫలం.... యిదే రూపాయో, ఎంగిలి మెతుకో!

ఇచ్చిన రూపాయి పుచ్చుకొని, వారి వద్ద సెలవుదీసుకొని అసిరిసెట్టి తిరిగి ప్రయాణమయ్యాడు.

ప్రతీ కార్యక్రమం యొక్క ఫలాఫలాలు వెంటనో, తర్వాతనో తప్పకుండా వుంటాయి. నాలుగు అరిసెలు లెక్క తెలియవులే అని, వేధించే మనసుని సరిపెట్టుకునేవాడు అసిరిసెట్టి. పెళ్ళితంతులో, ఇచ్చిపుచ్చుకొనే సమయాల్లో లెక్కలు ఖచ్చితంగా వెల్లడవుతాయి. అవేమీ ప్రణాళికా లెక్కలు కావుగా! ఆ రకంగానే, నాలుగరిసెలు తక్కువయ్యాయనే వెల్లడైంది. వీరపువారు నాలుగువేలు తక్కువలా వ్యాఖ్యానాలు ప్రారంభించారట!

నాయురాలికి తెలిసింది.

“ఎందుకు తక్కువోస్తాయి.? ఎదవ! ఆ సాకలోడి పనే అది!” అని ఎగిరిపోయింది.

నాయుడిని పిలిపించమన్నది చాకలోడ్ని. పిలిపించి సెమ్మలూడగొట్టమన్నది. చర్మం వొలిచి డప్పుగట్టమన్నది. డప్పుగట్టిసి వాయింబమన్నది.

“లేకపోతే బాగోదు సూడండి వీరపోరు మనకి ఎలాగ వాయించేస్తన్నారు....”

అని నాయుడిని వాయించేసింది! రాజు తల్చుకుంటే దెబ్బలకు కొడువా? నాయుడు తల్చుకున్నాడు. పువ్వుల కొరడా పట్టుకొన్నాడు. అంతే.... సరాలు జివ్వుమని తెగిపోతున్నాయి అసిరిసెట్టికి. వీపుమీద పడ్డోన్న కొరడా దెబ్బలకు చర్మం చిగిరిపోతోంది. శరీరం మంటపెడుతోంది! కంటినుండి నీరు ధారాపాతంగా రాగా యేడుస్తున్నాడు అసిరిసెట్టి. ఒంటి నుండి రక్తం, చర్మం తెగి కారుతోంది!

ఎర్రగా... కారుతోంది రక్తం! పువ్వుల కొరడా.... ఎరుపయిపోతోంది!

నాయుడుగారి పందిరి కింద గచ్చుమీద ఎర్రటి నెత్తురు మరకలు పడుతున్నాయి. రక్తం! ఎర్రటి రక్తం! సింధూరంలాంటి, తొలినంధ్య లాంటి రక్తం! సరజాతి చరిత్ర పొడుగునా కారుతూ వచ్చిన రక్తం! అవును చరిత్ర నిండా రక్తమే! ఈ రక్తమే చరిత్రని మార్చింది!

నాయుడుగారి కాళ్ళమీద పడ్డాడు. నాయురాలికి దండం పెట్టాడు. జరిగిన పొరపాటంతా చెప్పాడు. ఈపాలికి తప్పు గయిపుచ్చుకోందని బతిమాలాడు. శాంతించమని కోరాడు!

రక్తాల ధారలూ, అమ్మోనాయిన్ అన్న అసిరిసెట్టి యేడుపూ, వేడుకోలూ యేవీ నాయుడ్ని శాంతింపచేయలేదు. మరింతగా తిడ్డా, కొద్దున్నాడు-

అసిరిసెట్టికి వీపు మండుతోంది. శరీరమంతా అగ్నిలా కాలిపోతోంది. కావిడి వద్ద పిల్లలు నిర్భయంగా తింటున్న దృశ్యం కళ్ళముందు కదులాడింది! భయం, బెదురాలేని వారి రూపాలు, వారి అమాయక మోహాలు అసిరిసెట్టిలో కదలిక తెచ్చాయి! అంతే, అసిరిసెట్టి కదిలాడు. నిటారుగా, నిప్పులా లేచాడు. కొరడాకంటే వేగంగా, కత్తికంటే పదునుగా, నాయుడుకంటే బలంగా లేచాడు!

పువ్వుల కొరడా అసిరిసెట్టి చేతిలో విరిగిపోయింది. ★

‘సృజన’ జూలై 1978